

DEĊIŻJONIJIET

DEĊIŻJONI TA' IMPLIMENTAZZJONI TAL-KUMMISSJONI (UE) 2021/762

tas-6 ta' Mejju 2021

dwar l-estensjoni tal-azzjoni mehuda mid-Dipartiment Irlandiż għall-Agricoltura, l-Ikel u l-Baħar li tippermetti t-tqeghid fis-suq u l-użu tal-prodotti bijoċidali li fihom il-propan-2-ol għall-użu bħala prodotti għall-igjene tal-bniedem f'konformità mal-Artikolu 55(1) tar-Regolament (UE) Nru 528/2012 tal-Parlament Ewropew u tal-Kunsill

(notifikata bid-dokument C(2021) 3127)

(It-test bl-Ingliż biss huwa awtentiku)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) Nru 528/2012 tal-Parlament Ewropew u tal-Kunsill tat-22 ta' Mejju 2012 dwar it-tqeghid fis-suq u l-użu tal-prodotti bijoċidali ⁽¹⁾, u b'mod partikolari t-tielet subparagrafu tal-Artikolu 55(1) tiegħu,

Billi:

- (1) Fit-18 ta' Settembru 2020, f'konformità mal-ewwel subparagrafu tal-Artikolu 55(1) tar-Regolament (UE) Nru 528/2012, id-Dipartiment Irlandiż għall-Agricoltura, l-Ikel u l-Baħar ("l-awtorità kompetenti") adotta deċiżjoni biex ikunu jistgħu jsiru t-tqeghid fis-suq u l-użu tal-prodotti bijoċidali li fihom il-propan-2-ol għall-użu bħala prodotti għall-igjene tal-bniedem ("l-azzjoni") sas-16 ta' Marzu 2021. F'konformità mat-tieni subparagrafu tal-Artikolu 55(1) ta' dak ir-Regolament, l-awtorità kompetenti infurmat lill-Kummissjoni u lill-awtoritajiet kompetenti tal-Istati Membri l-oħra bl-azzjoni u bil-ġustifikazzjoni tagħha.
- (2) Skont l-informazzjoni li tat l-awtorità kompetenti, l-azzjoni kienet meħtieġa biex tiffaħra is-saħħa pubblika. L-użu tad-diżinfettanti tal-idejn b'bażi ta' alkohol hu rakkomandat mill-Organizzazzjoni Dinjija tas-Saħħa (WHO) bħala miżura preventiva kontra t-tixrid tal-COVID-19, bħala alternattiva għall-ħasil tal-idejn bis-sapun u bl-ilma.
- (3) Il-formulazzjoni bbażata fuq il-propan-2-ol rakkomandata mid-WHO fiha l-propan-2-ol bħala sustanza attiva. Il-propan-2-ol hu approvat għall-użu fil-prodotti bijoċidali għall-prodotti tat-tip 1 (igjene tal-bniedem) kif definit fl-Anness V tar-Regolament (UE) Nru 528/2012.
- (4) Minn mindu faqqgħet il-pandemija tal-COVID-19, id-domanda għall-prodotti tad-diżinfekzjoni kienet estremament għolja fl-Irlanda u b'hekk kien hemm skarsezzi mingħajr precedent ta' dawn il-prodotti fis-suq Irlandiż. Il-COVID-19 tirrappreżenta theddida serja għas-saħħa pubblika fl-Irlanda u hu kruċjali li jkun hemm biżżejjed prodotti tad-diżinfekzjoni għall-kontroll tat-tixrid tagħha.
- (5) Skont il-kundizzjonijiet fl-azzjoni, il-kumpaniji li jkun behsiebhom jagħmlu prodotti bħal dawn disponibbli fis-suq, jeħtieġ jipprezentaw informazzjoni speċifika dwar il-prodotti lill-awtorità kompetenti, u din tiddeciedi jekk tagħtix permess biex daww il-prodotti jkunu disponibbli fis-suq.
- (6) F'konformità mat-tielet subparagrafu tal-Artikolu 55(1) tar-Regolament (UE) Nru 528/2012, fil-5 ta' Frar 2021, il-Kummissjoni rċeviet talba motivata mingħand l-awtorità kompetenti biex tithalla testendi l-azzjoni. It-talba motivata saret abbażi ta' thassib li s-saħħa pubblika jaf tkun ipperikolata mill-COVID-19 wara s-16 ta' Marzu 2021 u tqis il-fatt li hu kruċjali li fis-suq jithallew jitpogġew prodotti addizzjonali tad-diżinfekzjoni biex jitrażżan il-periklu kkawżat mill-COVID-19.

⁽¹⁾ ĠUL 167, 27.6.2012, p. 1.

- (7) Skont l-awtorità kompetenti, id-domanda għall-prodotti tad-diżinfezzjoni għall-igijene tal-bniedem għadha estremament għolja minhabba l-inċidenza kontinwa tal-COVID-19 fl-Irlanda.
- (8) L-awtorità kompetenti heġġet lill-kumpaniji kollha li qieghdu l-prodotti tagħhom fis-suq skont l-azzjoni, biex jiksbu awtorizzazzjoni regolari tal-prodott malajr kemm jista' jkun, biex jonqsu kemm jista' jkun il-lakuni fil-kummerċjalizzazzjoni tal-prodotti. Xi kumpaniji applikaw għal awtorizzazzjoni nazzjonali tal-prodotti tagħhom. Madankollu, hu meħtieġ ammont konsiderevoli ta' żmien għall-evalwazzjoni tal-applikazzjonijiet.
- (9) Peress li l-COVID-19 għadha periklu għas-saħħa pubblika u dan il-periklu ma jistax jitrazżan b'mod adegwat fl-Irlanda jekk fis-suq ma jkunx hemm prodotti addizzjonali tad-diżinfezzjoni, jixraq li l-awtorità kompetenti tithalla testendi l-azzjoni.
- (10) Filwaqt li jitqies li l-azzjoni skadiet fis-17 ta' Marzu 2021, din id-Deciżjoni jenħtieġ ikollha effett retroattiv.
- (11) Il-miżuri previsti f'din id-Deciżjoni huma konformi mal-opinjoni tal-Kumitat Permanenti dwar il-Prodotti Bijocidali,

ADOTTAT DIN ID-DECIŻJONI:

Artikolu 1

Id-Dipartiment Irlandiż tal-Agrikoltura, l-Ikel u l-Baħar jista' jestendi l-permess għat-tqeghid fis-suq u l-użu tal-prodotti bijocidali li fihom il-propan-2-ol għall-użu bhala prodott tal-igijene tal-bniedem sat-18 ta' Settembru 2022.

Artikolu 2

Din id-Deciżjoni hija indirizzata lid-Dipartiment Irlandiż tal-Agrikoltura, l-Ikel u l-Baħar.

Għandha tapplika mis-17 ta' Marzu 2021.

Magħmul fi Brussell, is-6 ta' Mejju 2021.

Għall-Kummissjoni
Stella KYRIAKIDES
Membru tal-Kummissjoni
